

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికేశరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీబిల్వమంగళాచార్య విరచితం

॥ గోవిందదామోదరస్తోత్రం ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ గోవిందదామోదరస్తోత్రం ॥

అగ్రే కురూణామథ పాండవానాం
దుఃశాసనేనాహృతవస్త్రకేశాః |
కృష్ణా తదాక్రోశదనన్యనాథా
గోవింద దామోదర మాధవేతి ॥ 1 ॥

శ్రీకృష్ణ విష్ణో మధుకైటభారే
భక్తానుకంపితభగవత్ మురారే |
త్రాయస్వ మాం కేశవ లోకనాథ
గోవింద దామోదర మాధవేతి ॥ 2 ॥

విశ్రేతుకామాఖిలగోపకన్యా
మురారిపాదార్పితచిత్తవృత్తిః |
దధ్యాదికం మోహవశాదవోచద్
గోవింద దామోదర మాధవేతి ॥ 3 ॥

ఉలూఖలే సంభృతతండులాంశ్చ
సంఘట్టయంత్యో ముసలైః ప్రముగ్ధాః |
గాయంతి గోప్యో జనితానురాగా
గోవింద దామోదర మాధవేతి ॥ 4 ॥

కాచిత్కరాంభోజపుటే నిషణ్ణం
క్రీడాశుకం కింశుకరక్తతుండం |
అధ్యాపయామాస సరోరుహాక్షీ
గోవింద దామోదర మాధవేతి ॥ 5 ॥

గృహే గృహే గోపవధూసమూహాః
 ప్రతిక్షణం పింజరసారికాణాం।
 స్థలద్గిరం వాచయితుం ప్రవృత్తో
 గోవింద దామోదర మాధవేతి ॥ 6 ॥

పర్య్యంకికాభాజమలం కుమారం
 ప్రస్వాపయంత్యోఽఖిలగోపకన్యాః।
 జగుః ప్రబంధం స్వరతాలబంధం
 గోవింద దామోదర మాధవేతి ॥ 7 ॥

రామానుజం వీక్షణకేలిలోలం
 గోపీ గృహీత్వా నవనీతగోలం।
 ఆబాలకం బాలకమాజుహోవ
 గోవింద దామోదర మాధవేతి ॥ 8 ॥

విచిత్రవర్ణాభరణాభిరామే-
 ఽభిధేహి వక్త్రాంబుజరాజహంసి।
 సదా మదీయే రసనేఽగ్రరంగే
 గోవింద దామోదర మాధవేతి ॥ 9 ॥

అంకాధిరూఢం శిశుగోపగూఢం
 స్తనం ధయంతం కమలైకకాంతం।
 సంబోధయామాస ముదా యశోదా
 గోవింద దామోదర మాధవేతి ॥ 10 ॥

క్రీడంతమంతర్వ్రజమాత్మజం స్వం
 సమం వయస్యైః పశుపాలబాలైః।
 ప్రేష్ణా యశోదా ప్రజుహోవ కృష్ణం
 గోవింద దామోదర మాధవేతి ॥ 11 ॥

యశోదయా గాఢములూఖలేన
 గోకంఠపాశేన నిబధ్యమానః।
 రురోద మందం నవనీతభోజీ
 గోవింద దామోదర మాధవేతి ॥ 12 ॥

నిజాంగణే కంకణకేలిలోలం
 గోపీ గృహీత్వా నవనీతగోలం।
 ఆమర్దయత్పాణితలేన నేత్రే
 గోవింద దామోదర మాధవేతి ॥ 13 ॥

గృహే గృహే గోపవధూకదంబాః
 సర్వే మిలిత్వా సమవాయయోగే।
 పుణ్యాని నామాని పఠంతి నిత్యం
 గోవింద దామోదర మాధవేతి ॥ 14 ॥

మందారమూలే వదనాభిరామం
 బింబాధరే పూరితవేణునాదం।
 గోగోపగోపీజనమధ్యసంస్థం
 గోవింద దామోదర మాధవేతి ॥ 15 ॥

ఉత్థాయ గోప్యోఽపరరాత్రభాగే
 స్మృత్వా యశోదాసుతబాలకేలిం।
 గాయంతి ప్రోచ్ఛైర్దధి మంథయంత్యో
 గోవింద దామోదర మాధవేతి ॥ 16 ॥

జగ్ధోఽథ దత్తో నవనీతపిండో
 గృహే యశోదా విచికిత్సయంతీ।
 ఉవాచ సత్యం వద హే మురారే
 గోవింద దామోదర మాధవేతి ॥ 17 ॥

అభ్యర్చ్య గేహం యువతిః ప్రవృద్ధ-
 ప్రేమప్రవాహో దధి నిర్మమంథః।
 గాయంతి గోప్యోఽథ సఖీసమేతా
 గోవింద దామోదర మాధవేతి ॥ 18 ॥

క్వచిత్ ప్రభాతే దధిపూర్ణపాత్రే
 నిక్షిప్య మంథం యువతీ ముకుందం।
 ఆలోక్య గానం వివిధం కరోతి
 గోవింద దామోదర మాధవేతి ॥ 19 ॥

క్రీడాపరం భోజనమజ్జనార్థం
 హితైషిణీ స్త్రీ తనుజం యశోదా।
 ఆజూహవత్ ప్రేమపరిప్లుతాక్షీ
 గోవింద దామోదర మాధవేతి ॥ 20 ॥

సుఖం శయానం నిలయే చ విష్ణుం
 దేవర్షిముఖ్యా మునయః ప్రపన్నాః।
 తేనాచ్యుతే తన్మయతాం వ్రజంతి
 గోవింద దామోదర మాధవేతి ॥ 21 ॥

విహాయ నిద్రామరుణోదయే చ
 విధాయ కృత్యాని చ విప్రముఖ్యాః।
 వేదావసానే ప్రపఠంతి నిత్యం
 గోవింద దామోదర మాధవేతి ॥ 22 ॥

వృందావనే గోపగణాశ్చ గోప్యో
 విలోక్య గోవిందవియోగఖిన్నం।
 రాధాం జగుః చాశ్రువిలోచనాభ్యాం
 గోవింద దామోదర మాధవేతి ॥ 23 ॥

ప్రభాతసంచారగతా ను గావ-
 స్తద్రక్షణార్థం తనయం యశోదా |
 ప్రాబోధయత్ పాణితలేన మందం
 గోవింద దామోదర మాధవేతి || 24 ||

ప్రవాలశోభా ఇవ దీర్ఘకేశా
 వాతాంబుపర్ణాశనపూతదేహీః |
 మూలే తరూణాం మునయః పఠంతి
 గోవింద దామోదర మాధవేతి || 25 ||

ఏవం బ్రువాణా విరహాతురా భృశం
 ప్రజస్త్రియః కృష్ణవిషక్తమానసాః |
 విస్మయం లజ్జాం రురుదుః స్మ సుఖరం
 గోవింద దామోదర మాధవేతి || 26 ||

గోపీ కదాచిన్మణిపింజరస్థం
 శుకం వచో వాచయితుం ప్రవృత్తా |
 ఆనందకంద ప్రజచంద్ర కృష్ణ
 గోవింద దామోదర మాధవేతి || 27 ||

గోవత్సఖాలైః శిశుకాకపక్షం
 బద్ధంతమంభోజదలాయతాక్షం |
 ఉవాచ మాతా చిబుకం గృహీత్వా
 గోవింద దామోదర మాధవేతి || 28 ||

ప్రభాతకాలే వరవల్లవౌఘా
 గోరక్షణార్థం ధృతవేత్రదండాః |
 ఆకారయామాసురనంతమాద్యం
 గోవింద దామోదర మాధవేతి || 29 ||

జలాశయే కాలియమర్దనాయ
 యదా కదంబాదపతస్మరారిః |
 గోపాంగనాశ్చక్రశురేత్య గోపా
 గోవింద దామోదర మాధవేతి || 30 ||

అక్రూరమాసాద్య యదా ముకుంద-
 శ్చాపోత్సవార్థం మథురాం ప్రవిష్టః |
 తదా స పౌర్వైర్జయతీత్యభాషి
 గోవింద దామోదర మాధవేతి || 31 ||

కంసస్య దూతేన యదైవ నీతౌ
 వృందావనాంతాద్ వసుదేవసూనూ |
 రురోద గోపీ భవనస్య మధ్యే
 గోవింద దామోదర మాధవేతి || 32 ||

సరోవరే కాలియనాగబద్ధం
 శిశుం యశోదాతనయం నిశమ్య |
 చక్రర్లుతంత్యః పథి గోపబాలా
 గోవింద దామోదర మాధవేతి || 33 ||

అక్రూరయానే యదువంశనాథం
 సంగచ్ఛమానం మథురాం నిరీక్ష్య |
 ఊచుర్వియోగత్ కిల గోపబాలా
 గోవింద దామోదర మాధవేతి || 34 ||

చక్రంద గోపీ నలినీవనాంతే
 కృష్ణేన హీనా కుసుమే శయానా |
 ప్రఫుల్లనీలోత్పలలోచనాభ్యాం
 గోవింద దామోదర మాధవేతి || 35 ||

మాతాపితృభ్యాం పరివార్యమాణా
 గేహం ప్రవిష్టా విలలాప గోపీ |
 ఆగత్య మాం పాలయ విశ్వనాథ
 గోవింద దామోదర మాధవేతి || 36 ||

వృందావనస్థం హరిమాశు బుద్ధ్వా
 గోపీ గతా కాపి వనం నిశాయాం |
 తత్రాప్యదృష్టా వ్వితిభయాదవోచద్
 గోవింద దామోదర మాధవేతి || 37 ||

సుఖం శయానా నిలయే నిజేఽపి
 నామాని విష్ణో ప్రవదంతి మర్త్యాః |
 తే నిశ్చితం తన్మయతాం ప్రజంతి
 గోవింద దామోదర మాధవేతి || 38 ||

సా నీరజాక్షీమవలోక్య రాధాం
 రురోద గోవిందవియోగఖిన్నాం |
 సఖీ ప్రపుల్లోత్పలలోచనాభ్యాం
 గోవింద దామోదర మాధవేతి || 39 ||

జిహ్వా రసజ్ఞే మధురప్రియా త్వం
 సత్యం హితం త్వాం పరమం వదామి |
 ఆవర్ణయేథా మధురాక్షరాణి
 గోవింద దామోదర మాధవేతి || 40 ||

ఆత్యంతికవ్యాధిహారం జనానాం
 చికిత్సకం వేదవిదో వదంతి |
 సంసారతాపత్రయనాశబీజం
 గోవింద దామోదర మాధవేతి || 41 ||

తాతాజ్ఞయా గచ్ఛతి రామచంద్రే
 సలక్ష్మణేఽరణ్యచయే ససీతే |
 చక్రంద రామస్య నిజా జనిత్రీ
 గోవింద దామోదర మాధవేతి || 42 ||

ఏకాకినీ దండకకాననాంతాత్
 సా నీయమానా దశకంధరేణ |
 సీతా తదాక్రందదనన్యనాథా
 గోవింద దామోదర మాధవేతి || 43 ||

రామాద్వియుక్తా జనకాత్మజా సా
 విచింతయంతీ హృది రామరూపం |
 రురోద సీతా రఘునాథ పాహి
 గోవింద దామోదర మాధవేతి || 44 ||

ప్రసీద విష్ణో రఘువంశనాథ
 సురాసురాణాం సుఖదుఖఃహేతో |
 రురోద సీతా తు సముద్రమధ్యే
 గోవింద దామోదర మాధవేతి || 45 ||

అంతర్జలే గ్రాహగృహీతపాదో
 విస్మష్టవిక్లిష్టసమస్తబంధుః |
 తదా గజేంద్రో నితరాం జగాద
 గోవింద దామోదర మాధవేతి || 46 ||

హంసధ్వజః శంఖయుతో దదర్శ
 పుత్రం కటాహే ప్రపతంతమేనం |
 పుణ్యాని నామాని హరేర్జపంతం
 గోవింద దామోదర మాధవేతి || 47 ||

దుర్వాససో వాక్యముపేత్య కృష్ణా
 సా చాబ్రవీత్ కాననవాసినీశం।
 అంతఃప్రవిష్టం మనసాజుహోవ
 గోవింద దామోదర మాధవేతి ॥ 48 ॥

ధ్యేయః సదా యోగిభిరప్రమేయః
 చింతాహరశ్చింతి తపారిజతః।
 కస్తూరికాకల్పితనీలవర్ణో
 గోవింద దామోదర మాధవేతి ॥ 49 ॥

సంసారకూపే పతితోఽత్యగాధే
 మోహోంధపూర్ణే విషయాభితప్తే।
 కరావలంబం మమ దేహి విష్ణో
 గోవింద దామోదర మాధవేతి ॥ 50 ॥

త్వామేవ యాచే మమ దేహి జిహ్వా
 సమాగతే దండధరే కృతాంతే।
 వక్తవ్యమేవం మధురం సుభక్త్యా
 గోవింద దామోదర మాధవేతి ॥ 51 ॥

భజస్వ మంత్రం భవబంధముక్త్యై
 జిహ్వా రసజ్ఞే సులభం మనోజ్ఞం।
 ద్వైపాయనాద్యైర్మునిభిః ప్రజప్తం
 గోవింద దామోదర మాధవేతి ॥ 52 ॥

గోపాల వంశీధర రూపసింధో
 లోకేశ నారాయణ దీనబంధో।
 ఉచ్చస్వరైస్త్యం వద సర్వదైవ
 గోవింద దామోదర మాధవేతి ॥ 53 ॥

జిహ్వే సదైవం భజ సుందరాణి
 నామాని కృష్ణస్య మనోహరాణి |
 సమస్తభక్తార్తినాశనాని
 గోవింద దామోదర మాధవేతి || 54 ||

గోవింద గోవింద హరే మురారే
 గోవింద గోవింద ముకుంద కృష్ణ |
 గోవింద గోవింద రథాంగపాణే
 గోవింద దామోదర మాధవేతి || 55 ||

సుఖావసానే త్విదమేవ సారం
 దుఃఖావసానే త్విదమేవ గేయం |
 దేహావసానే త్విదమేవ జాప్యం
 గోవింద దామోదర మాధవేతి || 56 ||

దుర్వారవాక్యం పరిగృహ్య కృష్ణా
 మృగీవ భీతా తు కథం కథంచిత్ |
 సఖాం ప్రవిష్టా మనసాజుహోవ
 గోవింద దామోదర మాధవేతి || 57 ||

శ్రీకృష్ణ రాధావర గోకులేశ
 గోపాల గోవర్ధన నాథ విష్ణో |
 జిహ్వే పిబస్వామృతమేతదేవ
 గోవింద దామోదర మాధవేతి || 58 ||

శ్రీనాథ విశ్వేశ్వర విశ్వమూర్తే
 శ్రీదేవకీనందన దైత్యశత్రో |
 జిహ్వే పిబస్వామృతమేతదేవ
 గోవింద దామోదర మాధవేతి || 59 ||

గోపీపతే కంసరిపో ముకుంద
 లక్ష్మీపతే కేశవ వాసుదేవ |
 జిహ్వా పిబస్వామృతమేతదేవ
 గోవింద దామోదర మాధవేతి || 60 ||

గోపీజనాహ్లాదకర వ్రజేశ
 గోచారణారణ్యకృతప్రవేశ |
 జిహ్వా పిబస్వామృతమేతదేవ
 గోవింద దామోదర మాధవేతి || 61 ||

ప్రాణేశ విశ్వంభర కైటభారే
 వైకుంఠ నారాయణ చక్రపాణే |
 జిహ్వా పిబస్వామృతమేతదేవ
 గోవింద దామోదర మాధవేతి || 62 ||

హారే మురారే మధుసూదనాద్య
 శ్రీరామ సీతావర రావణారే |
 జిహ్వా పిబస్వామృతమేతదేవ
 గోవింద దామోదర మాధవేతి || 63 ||

శ్రీయాదవేంద్రాద్రిధరాంబుజాక్ష
 గోగోపగోపీసుఖదానదక్ష |
 జిహ్వా పిబస్వామృతమేతదేవ
 గోవింద దామోదర మాధవేతి || 64 ||

ధరాభరోత్తారణగోపవేష
 విహారలీలాకృతబంధుశేష |
 జిహ్వా పిబస్వామృతమేతదేవ
 గోవింద దామోదర మాధవేతి || 65 ||

బకీబకాఘాసురధేనుకారే
 కేశీతృణావర్తవిఘాతదక్ష।
 జిహ్వే పిబస్వామృతమేతదేవ
 గోవింద దామోదర మాధవేతి ॥ 66 ॥

శ్రీజానకీజీవన రామచంద్ర
 నిశాచరారే భరతాగ్రజేశ।
 జిహ్వే పిబస్వామృతమేతదేవ
 గోవింద దామోదర మాధవేతి ॥ 67 ॥

నారాయణానంత హారే నృసింహ
 ప్రహ్లాదబాధాహార హే కృపాలో।
 జిహ్వే పిబస్వామృతమేతదేవ
 గోవింద దామోదర మాధవేతి ॥ 68 ॥

లీలామనుష్యాకృతిరామరూప
 ప్రతాపదాసీకృతసర్వభూప।
 జిహ్వే పిబస్వామృతమేతదేవ
 గోవింద దామోదర మాధవేతి ॥ 69 ॥

శ్రీకృష్ణ గోవింద హారే మురారే
 హే నాథ నారాయణ వాసుదేవ।
 జిహ్వే పిబస్వామృతమేతదేవ
 గోవింద దామోదర మాధవేతి ॥ 70 ॥

వక్తుం సమర్థోఽపి న వక్తి కశ్చిదహో జనానాం వ్యసనాభిముఖ్యం।
 జిహ్వే పిబస్వామృతమేతదేవ గోవింద దామోదర మాధవేతి ॥ 71 ॥

॥ ఇతి గోవిందదామోదరస్తోత్రం సంపూర్ణం ॥